

అ కు ల జు డు

గదిలోకి ప్రవేశిస్తూన్నప్పుడే వాతావరణంలో గొప్ప మార్పుందని నాగరాజుకు స్ఫురించింది. ప్రతిరోజూ తన రాకకు ఎదురుతెన్నులుచూస్తూ, అనురాగపూరిత దృక్పథంతో తనను ఆహ్వానించే చిత్ర—యినానాడు తనరాకకు తలెత్తయినా చూడకపోవటం నాగరాజు ఆశ్చర్యానికే కారణమైంది. తను గదిలో ప్రవేశించినట్టు నేలను తన్ని చేసిన శబ్దంకానీ, సన్నగాదగ్గిన దగ్గుకానీ ఆమెలో చలనాన్ని కలిగించనే లేదు. తన సమక్షంలో ఏకాగ్రదృష్టితో పుస్తకం చదువుతుండగా నాగరాజు ఆమెను ఇదివరకు ఎప్పుడూ చూడలేదు.

అతను ఖాళీగా ఉన్న కుర్చీలో కూలబడి, “చాలా తీవ్రంగా చదువుతున్నావ్—” అన్నాడు.

ఆమె ముఖం ఎత్తింది. కాని, తనవైపు చూడలేదు. ముడిపడ్డ ఆమె కను బొమలూ, తీక్షణంగా చూసే ఆమె చూపు, శబ్దమయ్యేట్టు ఆమె పీల్చేగాలీ—వీటి అంతరార్థాలలో ఏభాగమూ అతనికి తెలియలేదు.

“చిత్రా!” అన్నాడు కొన్ని నిమిషాల నిశ్శబ్దతను తోసి పుచ్చుతూ. ఆమెదృష్టి చలించనేలేదు.

“దీర్ఘాలోచనలో ఉన్నావా?” ఏదో చెప్పబోయి ఒణికిన ఆమె పెదవుల్ని అతను గమనించక పోలేదు.

“చిత్రా! ఒంట్లో కులాసాగా లేదా?” స్నేహాన్ని వ్యక్త

పరిచే కంఠధ్వనిని ఉపయోగించి, ఆమె మృదుహస్తంకోసం చెయ్యిజాపాడు.

ఆమె చీకాకుతో వెనక్కు జరిగి గంభీరస్వరంతో అంది.
“ఆ... బాగానేవుంది—కాని రేపటినుంచీ తమకిది రాదగిన స్థలంకొదని చెప్పేందుకు విచారిస్తున్నాను—”

ఆమె చూపుల్లోని పదును తనను ఆజ్ఞాపిస్తోంది. దీన్ని ఏవిధంగానూ తను వేళాకోళంగా తీసుకొనేందుకు అవకాశం లేదు. కోపాన్ని వెలికక్కే ఆమె ముఖాన్ని చూడలేక పోయాడు. కొన్ని క్షణాలవరకూ ఆతను నిర్జీవప్రతిమవలె నిలబడి పోయాడు.

“నా నేరమేమిటో అర్థమవటంలేదు...” అన్నాడు తన చెవులు ఇదివరకు వినని కంఠధ్వనితో.

“అర్థమవదు!” అని వికటంగానవ్వి, “అమాయకస్త్రీని అన్యాయం చేయటానికి ప్రయత్నించటం ఎందుకు అర్థమా తుంది...?” అంది.

“అదే ఏమిటో సరిగ్గా చెప్పు”

“నాదగ్గర దాయనక్కర్లేదు రాజూ! ఇన్నాళ్ళూ నీ సంగతి గ్రహించకుండా ప్రేమించటం నాదే బుద్ధితక్కువ! స్నేహధర్మంలో నాగొంతు కొయ్యాలని చూశావ్!—”

“చిత్రా! నీకు మతిపోతోందా?” అన్నాడు విసుగ్గా!

ఆమె కంఠధ్వని హెచ్చింది; ఆ ధ్వనిలో ఎంతెంత కఠిన పదాలు వర్షిస్తూ యోకూడా ఆమె ఉద్రేకానికి తెలియదు...

“ఇదివరకే పోయింది! అందుకనే ముందు వెనుకలు ఆలోచించకుండా ఐక బహిష్కృతుణ్ణి, కులగోత్రాలు లేనివాణ్ణి

ప్రేమించటం సంభవించింది.”

“అంటే?” అన్నాడు మాటకు అడ్డువచ్చి.

“అంటే?... లేచివచ్చిన స్త్రీకుమారుణ్ణి... కులహీనుణ్ణి... తెలిసిందా...?” అతని తలమీద పిడుగు పడటం యింది. ఇంత నిందను భరించటంకన్న మృత్యువు నయం!

“చి—త్రా!” అన్నాడు గదంతా దద్దరిల్లేట్టు. ఏదైనా ఆయుధం ఉంటే తను ఆసమయంలో ఉపయోగించి తీరేవాడు.

ఆమె చలించలేదు. మునిపంటితో పెదవిని కొరికి ఇంకా కఠినస్వరంతో అంది: “నన్ను బెదిరించలేవ్!... ఈనాటి నుంచీ, యీ క్షణంనుంచీ, నువ్వు నాకు అపరిచితుడివి... మర్యాదగా వెళ్లిపో-నీ పైపూతలతో లోకాన్ని మోసం చెయ్యలేవని తెలుసుకో... వెళ్లు-ఊ... వెళ్లు...”

ఎల్లా బైట పడ్డాడో తనకే తెలియదు. కఠినంగా చిత్ర అంటూన్న “వెళ్లు... వెళ్లు...” అన్నమాటలు ఇంకా అతని చెవుల్లో గింగురు మంటూనే ఉన్నై. నెనక్క-తిరిగి చూశాడు. దూరాన ఆ ఇంట్లోని లైటు మిణుకు మిణుకు మంటోంది... ఆ అగ్ని పర్వతంలోంచి బైటికి వచ్చాడు! రోడ్డుమీద నడుస్తూన్న జనమంతా తనను విమర్శనా పూర్వకంగా చూస్తూన్నట్టుంది. తలవంచి నడుస్తూన్నా, బాధగానేవుంది—! ఎల్లా గదిజేరాడో కూడా తెలియదు.

2

నిజమా? కలా? ఏమైంది? తనతల్లి... తనను కన్నతల్లి లేచివచ్చిన కులటా? తన బి. ఏ. విజ్ఞానమూ, వ్యక్తిత్వమూ,

ఏవీ కొరగానివి! చిత్ర! మధురతమ సంభాషణలో తనను ఉద్విగ్నం చేసే వ్యక్తి! ఈనాడు ఇంత విచిత్రరూపునూ, భయంకరమూ రిసీ ప్రదర్శించింది! ఆమెనోటి వెంటవచ్చిన అంత కఠిన పదాలు కూడా భాషలో ఉన్నయ్యాయి? ఎంతలో ఎంతమార్పు! తన జీవితాన్ని నాశనం చేసేందుకే ఆ నారీ ఛాయలోనీ భీకరత అంతా కరుడుకట్టి ప్రత్యక్షమైంది... ఆ దృశ్యాన్ని తను తలుచుకొని దుఃఖించనూలేదు. కాని మరిచిపోనూ లేదు!

తల్లి! మహాపాపి! మాతృహత్య పాపంకాదని తనకు ఏ శాస్త్రమైనా చెప్పివుంటే, తను నమ్మివుంటే ఇంత హృదయ భారానికి గురయ్యేవాడు కాదేమో? తన జన్మరహస్యాన్నీ, కులగోత్రాల్నీ ఇరవై రెండేళ్లుగా తననుంచి దాచిపెట్టి యీనాడు అంత బాధనూ ఒక్కసారి అనుభవించమని ఆజ్ఞాపించిన రాక్షసి... తల్లట! ఏసు యోధనుడు, ఏ పాంచాలి ఇంత పరాభవాన్ని తో ఉడికి పోయారు? తలగడాతడిసినా ఆ పరాభవాన్ని ఆరదు!

ఇక ముందు తను ఏముఖం పెట్టుకొని కాలేజికి వెళ్తాడు? శ్రీయురాలు పోయిందన్న విచారంకన్న... తను ఆ పవిత్రుడని తెలిసిన బాధ ఎక్కువైంది. ఏ విజ్ఞానంతో తను లోకాన్ని కన్నెత్తి చూడగలడు?

గడియారం ఒంటిగంట కొట్టింది.

మరి గంటకు తనకొక రైలుంది...

తల్లి! ...మాధుర్యం ఏదా మాటలో!

“తల్లి... తల్లి!” బిగ్గరగా అని, పళ్లుకొరికాడు.

ఆమెను అడిగి తెలుసుకుంటే? తెలుసుకోవటం కాదు; శిక్షించాలి! తనజీవితపు రాణింపో, క్షీణింపో తెలియాలి! మెల్లిగా తలొంచుకొని స్టేషన్ వైపు నడవసాగాడు.

3

తెలుపు తెరవంగానే—వాడిన ముఖంతో, నిప్పుల్ని క కే-కళ్లతో, చిందరవందరగా రేగిన తల వెంట్రుకలతో, ఒణుకు తూన్న పెదవుల్తో—కట్టెదుట ప్రత్యక్షమైన నాగరాజును చూసి ఆమె ఆశ్చర్యపోయింది! నాగరాజేనా? నిద్రకళ్లను తుడుచుకుంది... వాడే! ఎందుకొచ్చాడూ—ఇంత ఆత్రంగా, అర్థరాత్రి?

నాగరాజు మాట్లాడకుండా వెళ్లి గదిలో పక్కమీద కూలబడ్డాడు. ఆమె వెళ్లి మధురంగా అంది: “శెలవ లిచ్చారా నాయనా?”

పళ్లుకొరుకుతూ, “అవును — శెలవలు—ఇంక వెళ్లక్కరేదు—” అన్నాడు.

“నాగూ!”

“నీతో మాట్లాడాలిముందు—” మామూలు ధోరణిలో తలవూపింది.

అపవిత్రురాల్ని, అపవిత్రుడు దోషిగానిల బెట్టి ప్రశ్నించటం లోకానికిది మొదటి సారే కావచ్చు.

‘అమ్మా!’ అని గొంతుదాకా వచ్చింది. కానీ యీ దుష్టురాలికి ఆ పవిత్ర శబ్దాన్ని ఉపయోగించటం—తన నేరాల సంఖ్యకు మరొకటి కలుపుతుందేమో?

“నిది ఏకులం—?” అనిగలిగాడా ఆ మాటల్ని? ఎంత

కఠినంగా అడిగాడు ! పరాయి అసహాయురాల్యునిగా ఇంత ధైర్యంగా, కరుకుగా ప్రశ్నించగలడా తను ?

“నా—గూ !” కోపంలేదు ఆకంఠంలో !

“నేను అడిగిందానికి సమాధానంచెప్పు—”

ఆమె ఆశ్చర్యపోయింది ; కాని వెంటనే తెప్పరిల్లి “నాకు కులంలేదు నాయనా !” అంది.

“నా తండ్రి ఎవరు ?” న్యాయాన్ని పరిశీలిస్తూన్నప్పుడు దయకు సందివ్వక పోవటం ముఖ్యంగా గమనింప దగ్గదని నాగరాజు నమ్మాడు...

ఆమె మాట్లాడలేదు. ఆమెకంటి వెంట నీరుకార నారంభించింది. నాగరాజు చూడలేక పొయ్యాడు; కాని, దోషితన నీర్దోషత్వాన్ని నిరూపించుకునే సాధనాల్లో కన్నీళ్లు పెట్టుకోవటం తేలికైందని ఆతనికి తెలియక పోలేను.

“ఔనమ్మా ! యీ ప్రశ్న నిన్ను గాయపరచవచ్చు. కాని యీ ప్రశ్న కే నేను ఇంతకుముందు యమబాధను అనుభవించాను. నా జీవితమంతా యీ ప్రశ్నమీదనే ఆధారపడి వుంది...” ఎంత ప్రయత్నించిగా ఆ రక్తస్పర్శ తనచేత ‘అమ్మా’ అనిపించ గలిగింది !

కొన్ని నిమిషాలపాటు ఆమె మాట్లాడేందుకు వ్యర్థ ప్రయత్నంచేసి, చిన్న స్థాయిలో చెప్ప నారంభించింది—

“నాకు కులంలేదు—గోత్రంలేదు—ఊరూ పేరూ లేని తాన్ని—అపవిత్రురాలి—సంఘ బహిష్కృతను. లోకం లోని పాపుల్లో ప్రథమస్థానం నాది. ఇది నిజమే కనుక దీన్ని చెప్పుకునేందుకు నాకు భయంలేదు—కాని నా పాపాల్లో

కల్లా క్షమించరానిది—నిన్ను కనటమే నాయనా! నా బాధలో కొంత భాగాన్ని నీకూ-డా పంచి ఇచ్చాను. నా నేరానికి నీకుశిక్షపడ్డది... ఈతల్లికడుపున పుట్టటమే నీతప్పు— దీన్నే ఎవ్వరూ క్షమించరు—”

“అమ్మా! నా తండ్రి?” ఆజ్ఞను చూపించే కంఠధ్వని అది.

ఆమె అగ్ధోక్తిలోనే అందుకుంది : “నేను చెప్పలేను— ఆ గడిచిన జీవితంలో ఏ భాగాన్నీ నేను జ్ఞాపకం చేసుకొని బాధపడలేను— ఆ మోసగాణిగూర్చి చెప్పి ఏం ప్రయోజనం? నీ జన్మకు మాత్రమే కారకుడై— విశాల విశ్వంలో నిన్నూ, నన్నూ, పడిచి ఎక్కడికో వెళ్ళిపోయావ్వా; సంఘం ఒప్పుకోని వివాహం మాత్రమే ఐంది— నువ్వు విజ్ఞాన వంతుడివయ్యావ్; ఇక్కాళ్ళనుంచీ ఎన్ని కష్టాలొచ్చినా నీన్ను చూసి నాకు నేనే ఓదార్పుకొచ్చాను. ఇంకెక్క-డా చెప్పవోక— నేను నీ తల్లిని. సన్నోక దాసిగా, దాదిగా వ్యవహరించు; అదే నాకు శిక్ష; నేను కూడా అలాగే చెప్పుకుంటాను. ఇది నీభావి జీవితాభివృద్ధికి పోడ్పడితే. అదే నాకు పదివేలు... నాతండ్రి! యీనాడు తెలుస్తోంది— నాచిట్టి బాబుకు నేనుచేసిన తీరని ద్రోహం! ఈ అపవిత్రురాలికి పుత్రుడివై నందుకేగా నీకీ బాధ? నన్ను చంపు నాయనా! నీ అభివృద్ధిచూసి నా ఆత్మ ఆనందిస్తుంది...”

నాగరాజుకు భూమ్యాకాశాలు ఏకమాతూన్నట్లు నిపించింది. ఆమాటలు అతని హృదయ కుహరంలోని శిశువులన్నింటినీ మేల్కొల్పినై. తన సౌఖ్యానికి బలై స్తంభాన్ని ఎక్కే తల్లి!

చాలదా తనకీ విశాల విశ్వంలో ఇంత సానుభూతి చూపే ఒక్క ప్రాణి? తన కులీనత ఇంతకన్న ఎక్కువ సానుభూతిని ఎలా సంపాదించుకో గలుగుతుంది?

కాలేజి జీతంకోసం ఆమె తన ఆభరణాల్ని అమ్మి డబ్బి వ్వటం ఆత్మకీ గుర్తుచ్చింది. ఏ కమనీయ హస్తాలపైన తను పెరిగి పెద్దవాడయ్యాడో — వాటి నేనా తను తృణీకరించింది? మాతృశబ్దానికి లేని అపవిత్రతను తను కాదా ఇచ్చింది? ప్రేమ! ఆర్మెల్ల స్నేహంతో చిత్రపైన పాతుకుపోయిన ప్రేమ! కులీనత పెనుగాలితో, కూకటి వేళ్ళతో పెల్లగిలిన ప్రేమ! ఇరవై రెండేళ్ళుగా కడుపులో పెట్టుకు కాపాడిన తల్లి మీద నేనా లేక పోయింది? అసలు ఆ 'ప్రేమ' తనలో వుందా?

“అ—మ్మా!” అన్నాడు గద్గడికతో.

“ఒద్దు నాయనా? నన్ను 'అమ్మా' అనొద్దు. తుదిసారి నిన్ను దీవిస్తాను: నీ అభివృద్ధికి ఆదైవాన్ని తోడ్పడమని. నన్నొక సూతన వ్యక్తిగా మాత్రమే చూడు — బీదదానికీ, కులటకూ పుత్రులెందుకుంటారు? — వెళ్లు బాబూ! వెళ్లు—ప్రపంచం నన్ను నమ్మలేదు. — నా కుమారిడివై నంతకాలమూ నిన్ను కూడా నమ్మలేదు—నాకు విలువ లేదు. అదే నీకూ ఎర్తిస్తుంది... కాని, లోకాన్నే నిన్ను నమ్మేట్టుగా చేసుకొని మోసగించటం నేర్చుకో బాబూ—”

ఇది ఎంత సాధ్యమో తనకు తెలుసు. కోటిసంవత్సరాలు తలకిందులుగా తపస్సుచేసినా సంపాదించగలడా ఇలాటి మధురమూర్తిని? తను ఆజన్మాంతమూ దాసానువాసుడై నా తీరుతుందా—ఆ మాటల రుణం? కులీనతకు వస్తే—

యీ లోకంలో చాలామంది ఉన్నతస్థానాలకు ప్రచండ చలనం కలిగి తీరుతుందని తనకు తెలియకపోతేగా?

“అమ్మా! ... నాకొద్దమ్మా — అల్లాంటి ప్రదర్శనా కారణం...” ఆమె పాదాల్ని తాకుతూ, “నువ్వు అపవిత్రురాలివా? కాదమ్మా—! నీ యీ పాదరేణువుల్లోకూడా పవిత్రతవుంది! అది ఎవ్వరికీ కన్నించను; కన్నించినా ఒప్పుకోరు. నాకు కులీనత అక్కరలేదు. ఒక్క జన్మ విధానంలోనే మనిషి విలువ వుంటే లోకంలో అనేకమందికన్న నేనే గొప్పవాణ్ణి...” అని పాదధూళిని కళ్ళకద్దకొన్నా.

ఆమె ఆలోచించి అంది: “వెళ్ళి చదువుకో నాయనా!”

“నాకు చదువక్కరలేదు అమ్మా! నేను గ్రహించలేని అనేక విషయాల్ని—ఏ చదువూ చదవని నువ్వు గ్రహించావు. నన్ను కాదనకమ్మా! నీ పాదసేవలేని ప్రతిక్షణమూ నాజీవితంలో వ్యర్థమే!—ఇక్కడే వుంటాను—”

“పొరపడ్డావ్! నాగూ! నీ జీవితానందానికి నేను పెట్టని ఆనకట్టను—”

“కాదమ్మాకాదు; ఏకులీనతా, ఏ ఇక్కట్లూ, ఏ బాధా, ఏ విషాదమూ ఆటంకపరచలేని నీ కరుణార్ద్ర దృక్పథంలే నాకు కావాలమ్మా—!” అని ఏ లోకమూ, ఏ సంఘమూ, ఏ అపవిత్రతా అడ్డురాని మాతృమూర్తి కౌగిట్లోని సౌఖ్యాన్ని అనుభవించాడు—అకులజుడు!